

جناب احمد عبداللہ صاحب کراچی

انقلاب ایران

اسباب و نتائج

اس مختصر مگر معلومات و حقائق پر مشتمل مقالہ میں ہمارے محترم دوست جناب احمد عبداللہ صاحب کراچی جو تاریخ و سیاست کے ایم۔ اے ہیں اور جنہیں صحافت، ابلاغ و تعلقات عامہ کا دیرینہ تجربہ حاصل ہے۔ عالم اسلام اور مشرق وسطیٰ کے اقتصادی و سیاسی مسائل پر گہری نظر رکھتے ہیں۔ وہ اصلاً تاریخ و مذہب، ثقافت اور قومی مسائل پر نگریزی کے مقالہ نگار ہیں۔ اس مقالہ میں انہوں نے انقلاب ایران کے پس منظر اسباب و نتائج پر عالمانہ روشنی ڈالی ہے۔ اور عام طور پر مخفی مگر دلچسپ اور مفید پہلوؤں کو نمایاں کیا ہے۔ اس طرح فاضل مقالہ نگار نے عربوں اور ایرانیوں کے درمیان غلط فہمیاں دور کرنے کی کوشش بھی کی ہے جو اس وقت کی تلخ اور ناخوشگوار فضا میں قابل قدر ضرورت ہے۔

کسی مقالہ نگار یا مصنف کے تمام خیالات اور تحلیل و تجزیہ سے کلی اتفاق تو ضروری نہیں ہوتا اس لئے اسی موضوع پر کسی اختلافی نوٹ کیلئے بھی الحق کے صفحات حاضر ہوں گے۔

— سبب الحق —

تاریخی پس منظر | ایران کے موجودہ بحران کے اسباب کو سمجھنے اور اس کی اہمیت کا اندازہ لگانے کے لئے اس مسئلہ کے تین پہلوؤں کا مطالعہ ضروری ہے۔ الف - آغاز اسلام کے بعد ایران کا تاریخی پس منظر بالخصوص مذہب اور زبان کی ترقی میں اس کا حصہ۔ ب - اس ملک میں آباد عوام کی نسلی تشکیل اور ج - جدید ایران کی اقتصادی، ثقافتی اور سیاسی زندگی میں مغربی طاقتوں کا کردار۔ ہم ان پہلوؤں پر مختصراً اظہار خیال کرتے اور اس بحران کے بنیادی عوامل اور اس کے مکانی حواقب معلوم کرنے کی کوشش کریں گے جو اس خطہ میں اور اس کے باہر اثر انداز ہو سکتے ہیں۔

ہم ایران کے متعلق بعض غلط تصورات دور کرنے کی کوشش بھی کریں گے جن کی تشریح مغربی لوگوں نے دانستہ طور پر مسلمانوں میں انتشار پیدا کرنے کے لئے کی ہے۔ تعلیم یافتہ طبقوں میں ایک عام غلط فہمی یہ پائی جاتی ہے کہ ایران کے عوام

نے اپنے ملک پر عربوں کی فتح کے بعد کے کبھی ان سے خود کو ہم آہنگ نہیں کیا۔ اور وہ ہمیشہ ان کی مخالفت کرتے رہے۔ عین ابتدائی میں یہ بتا دینا چاہئے کہ یہ نقطہ نظر سرسبز ہے بنیاد ہے۔ حقیقت بالکل اس کے برعکس ہے۔ عربوں اور ایرانیوں کے درمیان کبھی کوئی گہری مخالفت نہیں رہی جیسا کہ بیان کیا جاتا ہے۔ دعویٰ کے ساتھ کہا جاسکتا ہے کہ عربوں اور ایرانیوں میں جس قدر باہمی تعاون، گہرا اتحاد اور اشتراک عمل اور بہتر ہم آہنگی اور مفاہمت موجود تھی اس کی مثال دنیا کی تاریخ میں نہیں ملتی۔ دنیا کی کسی قوم کے کسی نصب العین کے لئے خود کو مخصوص دل سے اتنا وقف نہیں کیا جتنا کہ ایرانی قوم نے خود کو اسلام کیلئے وقف کیا۔ انہوں نے اپنے آباؤ اجداد کا مذہب ترک کر دیا اور حلقہ گمبوش اسلام ہو گئے۔ اپنی صدیوں پرانی بادشاہت کو مسترد کر دیا اور خلافت کا انتخاب کیا۔ اپنی قدیم زبان کو خیر باد کہہ کر عربی کو اپنی علمی و عملی زبان بنا لیا۔

ایرانی علماء، دانشور اور مذہبی رہنماؤں نے اپنی پر مغز تحریکات سے عربی زبان، اسلامی علم اور سائنس کی ترقی کے لئے اس قدر زبردست کردار ادا کیا کہ عام طور پر سائنسی، ادبی اور تخلیقی کارنامے عربوں سے منسوب کئے جاتے ہیں وہ زیادہ تر ایرانیوں کی کاوش نگر کا نتیجہ ہیں۔ احادیث کی تدوین، پیغمبر اسلام کی سوانح مایاں، قرآن کی تفسیریں، اسلامی دینیات، صوفیوں کا طرز فکر، ریاضی، فلکیات، کیمیا سازی، ادویہ، مختصر افسانے، ناول، قواعد، سیاسی افکار، تاریخ لغت کی تالیف، حکومت کا نظم و نسق، دوسری زبانوں سے تراجم وغیرہ زیادہ تر ایرانیوں کے مرہون منت ہیں۔ ابتدائی دنیا نے اسلام میں جو کہ بڑے نکال سے سادہ رنگ بھلی ہوئی تھی اور جہاں عربی زبان عام تھی، ایران کو صدیوں تک ایک نوجوان کی حیثیت حاصل تھی۔

آئیے ہم پہلے تاریخ کو لیتے ہیں۔ ایران کی تاریخ کا سب سے اہم واقعہ یہ تھا کہ حضرت عثمان کے دور خلافت میں (تقریباً ۶۵۱ء) ساسانی خاندان کے آخری بادشاہ یزدگرد سوم کے قتل کے بعد ایران مسلمانوں کی حکومت میں داخل ہو گیا۔ اس واقعے نے ایران کے مذہبی، ثقافتی اور نفسیاتی طرز کو یکسر بدل دیا جو آج تک اس کا طرہ امتیاز ہے۔ یہ واقعات کلی طور پر غیر متوقعہ اور پراسرار تھے۔

صدیوں تک جمود کی حالت میں مبتلا رہنے کے بعد واقعات نے حیرت انگیز تیز رفتاری کے ساتھ وقوع پذیر ہونا شروع کیا۔ چنانچہ ۶۲۰ء میں جبکہ خسرو پرویز نے اپنی کامیاب فتوحات کا بیس سالہ دور سجھے پھوڑا کوئی شخص بھی یہ پیش بینی نہیں کر سکتا تھا کہ پچیس سال کے اندر نہ صرف اس کا شاہی خاندان ختم ہو جائے گا۔ بلکہ ایرانی زندگی کا پورا ڈھانچہ بدل جائے گا۔

بہر حال اسلام ایران کے لئے ایک رحمت بن کر آیا اور اس پر لوگوں نے اطمینان کا سانس لیا۔ کیونکہ وہ پہلے ہی ساسانی شاہی خاندان اور اس کے حاشیہ بردار زردشتی پادریوں کے نظام زندگی سے بیزار ہو چکے تھے۔ سرخاس آرڈو لڈ فے اسکی طرف اشارہ کرتے ہوئے کہا۔ "زردشتیوں کی عدم رواداری نہ صرف دوسرے مذاہب

کے ساتھ تھی بلکہ ان کے اپنے مذہب کی تقلید نہ کرنے والے بعض ایرانی فرقوں مثلاً مجوسی، مزدکی وغیرہ کے ساتھ بھی اس کا مظاہرہ کرتے تھے جس کی وجہ سے انہیں وسیع طور پر ناپسند کیا جاتا تھا۔ بہت سے ایرانی لوگوں میں عقائد کی بنیاد پر ایذا رسانی سے اس مذہب اور اس شاہی خاندان کے خلاف نفرت کے احساسات بھڑک اٹھے تھے، جو اس کے ظلم و جور کی حمایت کرتا تھا۔ اس طرح عربوں کی فتوحات ایرانیوں کے لئے ایک نجات کی روشنی بن کر نمودار ہوئی۔“ (اسلام کی تعلیمات از سر تھا س ار نالڈ)

ایڈورڈ براؤن کے مطابق ۵۷۸ء میں نوشیرواں کی موت کے بعد ساسانی سلطنت کا زوال شروع ہو گیا تھا۔ اسکی حالت بہت ابتر ہو گئی تھی، سازشوں کے باعث اسکی جڑیں کھوکھلی ہو گئی تھیں بے اطمینانی کی وجہ سے لوگوں میں جو شش پھیلا ہوا تھا۔ اور خونریز اور برادر کش جنگ و جدال سے سلطنت پارہ پارہ ہو گئی تھی۔ خود نوشیرواں کا بیٹا عیسانی ہو گیا تھا۔ اور اس نے اپنے باپ کے خلاف بغاوت کر دی تھی۔ (ایران کی ادبی تاریخ) لیکن انہیں کبھی یہ توقع نہیں تھی کہ وہ ان پسماندہ عربوں کے ہاتھوں جن کے پاس اچھے ہتھیار بھی نہیں تھے، شکست کھا جائیں گے اور انہوں نے کبھی یہ نہیں سوچا تھا کہ ان کی شکست اتنی مکمل اور سبق آموز ہوگی۔

اسلام کے آغاز نے اس ملک کے پورے سماجی اور سیاسی طرز کو بدل ڈالا۔ جیسا کہ اس سے پہلے عرب کو بدل ڈالا تھا۔ ایران کے لوگوں نے عربوں کو خوش آمدید کہا اور زندگی کے ہر شعبہ میں ان کے ساتھ پورا پورا تعاون کیا۔ چنانچہ ایرانیوں نے خراسان کے دفاع میں عربوں کے دوش بدوش تاناریوں کے خلاف جنگ کی۔ قطیبہ بن مسلم نے اپنی وسطی ایشیائی مہموں کے لئے بہت سے سپاہی ایرانی آبادی سے حاصل کئے جن ایرانیوں نے اسلام قبول کر لیا تھا وہ عربوں کی قیادت کے تحت اپنے آبائی دشمنوں یعنی تورانی خانہ بدوشوں سے جنگ کرنے کو تیار ہو گئے تھے۔

عرب بھی ایرانیوں کے لئے ہمدردی کے احساسات رکھتے تھے انہوں نے کبھی مقامی لوگوں کی گھریلو زندگی میں مداخلت نہیں کی اور جو لوگ اپنے پرانے مذہب سے وابستہ رہنا چاہتے تھے، انہیں اسکی اجازت تھی۔ اور جو لوگ مشرت بہ اسلام ہو گئے انہیں موالی کے طور پر قبول کیا۔ موالی کا الیاسرشتہ تھا جو دیر پا ثابت ہوا اور وقت گزرنے کے ساتھ مضبوط سے مضبوط تر ہوتا گیا۔

مشہور تشرق ویلیاسن نے اس پہلو پر ان خیالات کا اظہار کیا ہے۔ ”عرب اور ایرانی لوگ مستقل سکونت اور جائے بود و باش کے لحاظ سے ایک دوسرے سے جدا نہیں تھے۔۔۔۔۔ عرب باشندے اس ملک کے دیہی علاقوں میں امداک رکھتے تھے اور وہ وہاں اپنے وقت کا کچھ حصہ بھی گزارتے تھے۔ بالخصوص مرو کے نخلستان میں جہاں یہ شہر آبپاشی کے نظام میں مرکزی حیثیت رکھتا تھا۔“

آگے چل کر دلباس لکھتا ہے۔ " انہوں نے ایرانیوں کو مصاحب کی حیثیت سے رکھا اور ایرانی عورتوں سے شادیاں کیں۔ یہ اثر دوسری نسل میں زیادہ شدت سے محسوس کیا گیا۔ عرب اس ملک کے اصلی باشندوں کیساتھ گھل مل گئے تھے اور وہ اس صوبے کو اپنا مشترکہ وطن تصور کرنے لگے تھے۔ اب وہ پکتے خراسانی بن گئے تھے۔ ایرانیوں کی طرح پانچاے پہنتے تھے اور نوروز اور مہرگاں کے تہوار مناتے تھے۔ نمایاں حیثیت رکھنے والے

عربوں نے تو مزبانوں کا لباس اپنالیا تھا۔"

اس کے علاوہ عرب اسلام کے معاملہ میں اتنے فراخ دل تھے کہ جب ایرانیوں کو شکست ہوئی، تو حضرت عمرؓ کو یہ تشویش پیدا ہوئی کہ انہیں مفتوح موبدوں (قدیم ایرانی پجاری) اور زردشتیوں سے کس طرح سلوک کرنا چاہئے۔ مسلم مؤرخ بلاذری نے اپنی کتاب (کتاب الفتوح البلدان) میں لکھا ہے کہ عبدالرحمن بن عوف آگے بڑھے اور انہوں نے کہا۔ اللہ تعالیٰ کی کتاب کو گواہ بنائیے۔ اس نے فرمایا: "آپ ان سے ایسا سلوک کریں جیسا کہ اہل کتاب سے ساتھ کرتے ہیں۔"

اس پر حضرت عمرؓ نے موبدوں اور زردشتیوں کو وہی حیثیت عطا کی جو اہل کتاب کو دی گئی تھی۔ یہ بھی تاریخی ریکارڈ میں موجود ہے کہ پیغمبر اسلامؐ نے ایران کے موبدوں سے پول ٹیکس قبول فرمایا جو اہل کتاب سے وصول کیا جاتا تھا۔

تھامس آرنولڈ لکھتا ہے کہ اسلام کی سادگی اور پیکداری کے باعث ایران کے لوگ کثیر تعداد میں رضا کارانہ طور پر حلقہ بگوش اسلام ہو گئے۔ اے۔ جے۔ آریبری کے مطابق " ایرانیوں نے جبر کے ذریعہ اسلام قبول نہیں کیا بلکہ وہ ایک باطنی روحانی ضرورت کے تحت مشرف بہ اسلام ہوئے (مذہب مشرق وسطیٰ میں) یہاں عربوں اور ایرانیوں کے تعلقات کے سلسلہ میں ایک غلط فہمی کو دور کرنا ضروری ہے عام طور پر یہ خیال کیا جاتا ہے کہ ایرانیوں نے عربوں کے خلاف ۶۴۷ء میں خراسان کے ابو مسلم کے زیر قیادت بغاوت کی اور اموی خاندان کی حکومت کا تختہ الٹ دیا۔ لیکن اس نظریہ کی کلی طور پر اس بنیاد پر تردید کی جاسکتی ہے کہ (الف) اس تحریک کے رہنماؤں کی اکثریت عربوں پر مشتمل تھی جو حضرت عثمانؓ کے دور خلافت میں خراسان میں آباد کئے گئے تھے اور (ب) اس تحریک کا مقصد کسی ایرانی کو بطور خلیفہ مقرر کرنا نہیں تھا۔

ٹائن بی کہتا ہے: "ابو مسلم کے نائبین میں خراسانی عربوں کی اکثریت تھی اور باغی شعوری طور پر ایرانی قوم پرستی کے مقصد کے لئے کام نہیں کر رہے تھے۔ بلکہ یہ بغاوت اسلام کے مقصد کے لئے ایرانی، عرب، خراسانی مسلمانوں کی متحدہ کوشش تھی۔" (مطالعہ تاریخ جلد ۷) وہ افسر جس نے اموی خاندان کے مفرد خلیفہ مروان کو بکڑا اور ہلاک کیا، خراسانی عرب تھا۔ لہذا اس نظریہ کی کہ ایرانیوں نے اپنی شکست کا انتقام لینے کے لئے

اموی خاندان کی حکومت کا تختہ الٹا تھا، کوئی بنیاد نہیں ہے۔

اس نظریہ کی حمایت میں کہ ایرانی عربوں کے خلاف تھے مزید یہ کہا جاتا ہے کہ ابو لؤلؤ جس نے حضرت عمرؓ کو شہید کیا، ایرانی تھا۔ لیکن اس نظریہ کے حامی اس بات کا ذکر نہیں کرتے کہ ابو لؤلؤ عیسائی تھا اور ایران میں آکر بس گیا تھا اسے وطن پرستی کے کسی جذبے نے نہیں آکسایا تھا بلکہ اس نے مذہبی جنون کے تحت یہ اقدام کیا تھا جو تاریخ کے پورے دور میں عیسائیوں کی خصوصیت رہی ہے جس کا ثبوت صلیبی جنگوں کے دوران ان کی بربریت اور سینکڑوں مواقع پر یورپ بھر میں یہودیوں کے قتل عام میں ملتا ہے۔

یہاں اس بات کا تذکرہ کرنا دلچسپی سے خالی نہ ہوگا کہ اسلام کے ساتھ ایرانیوں کا تعاون ایران کی فتح سے بھی پہلے شروع ہو گیا تھا۔ اسلام کے ابتدائی دور میں حلقہ بگوش اسلام ہونے والوں اور پیغمبر اسلام کے قریب ترین صحابہ کرام میں حضرت سلمان فارسی شامل تھے، جو ایرانی تھے۔ اسی طرح جب ایرانی شہنشاہ خسرو پرویز نے رسول اکرمؐ کا خط ملا جس میں اسے اسلام قبول کرنے کی دعوت دی گئی تھی، اس نے نہ صرف یہ خط پھاڑ ڈالا بلکہ اپنے سین کے گورنر باذان کو حکم دیا کہ وہ پیغمبر اسلامؐ کو گرفتار کر کے ایران بھیج دے۔ گورنر نے نہ صرف اس حکم کی تعمیل نہیں کی بلکہ خود مشرف بہ اسلام ہو گیا۔ اس کے ساتھ ایرانیوں کی کثیر تعداد جو عین میں تعینات تھی رسول اکرمؐ کے زمانے میں حلقہ بگوش اسلام ہو گئی۔ ان ایرانی سپاہیوں نے حضرت عمرؓ کے دورِ خلافت میں شام اور مصر کی فتح میں عربوں کے دوش بدوش جنگ میں حصہ لیا۔ محمد کمال حسین کی کتاب "فاطمی خاندان سے پہلے مصر میں شیعیت" کا مندرجہ ذیل اقتباس انتہائی معلومات افزا ہے۔

"ان دستوں کے درمیان جنہوں نے واقعتاً فتوحات میں حصہ لیا، وہ متعدد سپاہی بھی تھے جو بنو۔ال۔ ابنی کے نام سے مشہور تھے۔ یہ ایرانیوں کے ایک گروہ کی اولاد تھے جو باذان کی فوج میں (جو پیغمبر اسلام کے زمانے میں یمن کا گورنر تھا) سپاہی رہے تھے اور حلقہ بگوش اسلام ہو گئے تھے۔ وہ اس نئے مذہب کو پھیلانے کیلئے جنگ میں حصہ لینے کے خواہش مند تھے۔ چنانچہ وہ فلسطین اور مصر میں عمر بن العاصؓ کی فوج میں شامل ہو گئے۔ ان کے ساتھ عربوں جیسا سلوک کیا جاتا تھا اور انہیں عربوں کے ساتھ قاہرہ کے قریب فسطاط کے مقام پر آباد کیا گیا تھا۔"

عربی زبان اور اسلامی سائنسی علوم کی ترقی میں ایرانیوں کا حصہ

عربی زبان اپنی منطقی اور انتہائی ترقی یافتہ اصول قواعد کی وجہ سے ایرانی دانشوروں کے لئے کشش رکھتی تھی۔ چنانچہ پانچ سو سال تک ایرانی عاملوں نے خالصتہً عربی زبان میں تصنیف و تالیف کی اور اس اعلیٰ زبان کو سائنسی اور مذہبی دونوں مقاصد کیلئے استعمال کیا۔

وان گرون بام اسکی طرف اشارہ کر کے لکھتا ہے۔ "ان ایرانیوں نے جنہوں نے عربی زبان کی ترقی میں شاندار

کردار اور کیا تھا، شاذ و نادر ہی اپنے قومی پس منظر پر زور دیا۔ (اسلام ایک ثقافتی روایت کی نوعیت اور ارتقا پیمانہ میں) قرآن کریم کے عظیم مفسر زحمتی (ایک ایرانی - ۱۱۴۳ء) اپنی تفسیر قرآن کے دیباچہ میں اللہ تعالیٰ کا شکر ادا کرتے ہیں کہ اس نے انہیں عربی زبان کا علم اور شوق عطا فرمایا۔ ابن درید (۹۳۳ء) ابو الحسن فاری (۱۰۱۲-۱۰۶۱ء) اور شریعت الرازی (۱۰۱۶ء) ان ایرانیوں میں سے چند ایک ہیں جنہوں نے عربی شاعری میں نہایت اعلیٰ مقام حاصل کیا اور خود کو عربی زبان کے فروغ کے لئے وقف کر دیا تھا۔

نیشاپور کے ابو منصور کی کتاب تیمۃ الابرار (زمانے کا نادر نمونہ) جو عربی نظموں کا ایک قابل قدر منتخب مجموعہ ہے اور جو تقریباً ۱۰۰۰ء میں لکھی گئی تھیں، اس دور (۴۰۳-۵۳۵-۱۰۱۲-۱۰۶۱ء) میں ایران کے ادبی ساحل کے متعلق معلومات کا ایک بیش بہا خزانہ ہے۔ اور اس سے عربی زبان کی وسعت کا غیر معمولی اندازہ ہوتا ہے کہ اسے ایران کے طول و عرض میں کس قدر فروغ دیا گیا تھا۔ ہم ایرانی شعراء کو دیکھتے ہیں کہ وہ اپنے ایرانی سرپرستوں کو بہترین عربی نظموں میں مخاطب کرتے ہیں۔ اور بعض اوقات وہ فی البدیہہ نظمیں بھی کہتے ہیں۔

ایک اور تصنیف القصر از الحسین ابن علی البخاری (۱۰۶۴ء) میں ہمیں ان کثیر النعداد ایرانیوں کو دیکھ کر مسرت ہوتی ہے جن کا عربی نظموں کے مصنفوں کی حیثیت سے تذکرہ کیا گیا ہے۔ اس کتاب میں بکثرت ایسے ایرانیوں کے نام ملتے ہیں جنہوں نے عربی میں نظمیں لکھیں اور نشر کے مجموعے شائع کئے۔

فارسی زبان کا طالب علم یہ محسوس کرتا ہے کہ اسے سنسکرت یا دوسری آریائی زبانوں سے اتنا سروکار نہیں ہے جتنا کہ عربی زبان سے ہے اور سب سے بڑی بات یہ کہ فارسی کے لئے عربی رسم الخط اختیار کیا گیا جس سے پوری زبان میں انقلابی تبدیلی پیدا ہو گئی۔

آٹھویں صدی سے تیرھویں صدی عیسوی تک اسپین سے سندھ تک پوری دنیا سے اسلام ایک لسانی وحدت بن گئی تھی۔ دنیا سے اسلام کا یہ اہم لسانی اتحاد ایرانیوں نے نہیں توڑا بلکہ ترکوں اور منگولوں نے اسے ختم کیا۔ اور فارسی کو درباری زبان کے طور پر اختیار کر لیا۔ ترک حکمران مثلاً غزنوی، سلجوقی اور تیموری خاندانوں کے دور میں عظیم ترین فارسی شعراء پیدا ہوئے جنہیں اعلیٰ مدارج سے سرفراز کیا گیا۔ ترکوں اور منگولوں کے دورِ حکومت ہی میں فارسی کو فروغ حاصل ہوا۔ ایرانی ادب محمود غزنوی کے زمانہ (۱۰۳۰-۱۰۰۰ء) میں اپنے انتہائی عروج پر پہنچ گیا۔ لیکن یہ بات یاد رکھنی چاہیے کہ اس کے بعد میں بہت سے ایرانی مصنفین عربی زبان میں لکھتے رہے۔ اسی طرح بہت سے عرب مصنفین بھی ایرانی ثقافت اور ادب میں جذب ہو گئے اور انہوں نے فارسی میں کتابیں لکھیں۔ عربوں اور ایرانیوں کے کردار اور خصوصیات کے اس باہمی امتزاج سے نہایت اہم ثقافتی نتائج پیدا ہوئے۔ (ڈاکٹر ایس ایم عبداللہ: اسلامک

ریسرچ ایسوسی ایشن سریندر II)

بالآخر ۱۲۵۸ء میں ہلاکو خان کے ہاتھوں بغداد کی تباہی اور ایران میں اسکی حکومت کے قیام کے بعد جس کا سلسلہ سو سال سے زیادہ عرصہ تک قائم رہا عربی زبان کی جگہ فارسی کو دیدی گئی۔ ہم ذیل میں ایرانیوں کے اس اعلیٰ کردار کا خلاصہ بیان کرتے ہیں جو انہوں نے اسلام کے متقدم مذہبی علوم کے سلسلہ میں ادا کیا :

۱۔ پیغمبر اسلام کی زیادہ تر سوانحیں ایرانیوں نے لکھیں۔

۲۔ احادیث کے چھ مجموعوں میں سے جنہیں سنی مسلمانوں نے مستند تسلیم کیا ہے، چار ایرانیوں نے مدون کیں۔
۳۔ سب سے مقبول سنی فقہ حنفی کو ایک ایرانی نے رائج کیا۔

۴۔ سب سے شہور صوفی سلسلے ایرانیوں نے شروع کئے۔ یہی وہ منظم نظام تھا جس نے برصغیر اور جنوب مشرق ایشیا میں اسلام پھیلا یا۔

۵۔ دسویں صدی عیسوی میں خراسان کے شاہی خاندان سامانی نے ترک قبیلوں کو مشرف بہ اسلام کرنے میں نمایاں کردار ادا کیا۔ یہی وہ ترک قبیلے تھے جنہوں نے غزنوی اور سلجوقی خاندانوں کی داغ بیل ڈالی، جن کے کارناموں کی تاریخ کے صفحات میں نظیر نہیں ملتی۔

۶۔ ایرانیوں نے مسلمانوں کے بہترین اور قابل ترین منتظمین اور سیاست دان پیدا کئے۔

اب ہم مذکورہ بالا بیان کو واقعات سے ثابت کرتے ہیں صحیح بخاری کے مصنف محمد بن اسماعیل البخاری (وفات ۲۵۶ھ) صحیح مسلم کے مصنف مسلم بن الحجاج قشیری (وفات ۲۶۱ھ) ترمذی کے مصنف محمد بن عیسیٰ ترمذی (وفات ۲۸۲ھ) اور النسائی (وفات ۳۱۴ھ) ایرانی تھے۔

اسی طرح قرآن کریم کے بہترین مفسرین مثلاً تفسیر کبیر کے مصنف امام فخر الدین رازی، انوار التنزیل کے مصنف قاضی نصیر الدین بیضاوی تفسیر کاشف کے مصنف علامہ محمود بن عمر محشری اور تفسیر تفسیری کے مصنف بیہقی بن محمد تفسیری ایرانی تھے۔

پہلا شخص جس نے اصول قانون کے موضوع پر لکھا وہ بھی ایک ایرانی نعمان بن ثابت البرصیفہ تھے۔ ان کا مرتب کردہ فقہ مسلمانوں میں سب سے زیادہ مقبول ہے۔

بہت سے عظیم صوفی مثلاً حضرت عبدالقادر جیلانی، حضرت شہاب الدین عمر سہروردی، عبدالرحمن جامی، عبدالکریم جلی، بایزید بسطامی، نجم الدین کبریٰ، علی ہجویری، خواجہ معین الدین چشتی، ایرانی تھے۔ اس ہی طرح امام غزالی جو کہ ایک عظیم صوفی اور اسلام کے عظیم ترین ماہر دینیات تھے، وہ بھی ایرانی تھے، جیسا کہ روسی پروفیسر اے۔ اسی کرائسکی نے اشارہ کیا ہے: "یہ وہ ایرانی تھے جنہوں نے دینی سائنس کے میدان میں نمایاں کردار ادا کیا اور یہی وہ لوگ تھے جنہوں نے اسے ایک نظام کی شکل دی اور اسے تقویت پہنچائی۔"

اب ہم تاریخ نگاری کے فن کی طرف آتے ہیں۔ انتہائی قابلیت کے حامل مسلم مورخین کی اکثریت ایرانی تھی، جن میں سے چند یہ ہیں: یعقوبی، طبری، سیوطی، ابن اثیر، ابن کثیر، بلاذری، دارقطنی، ہیثمی، واقدی، جمال الدین ابوالقاسم کاشانی، علی طاہر البغدادی، شرف الدین، علی یزدی، المالک جوینی، عبدالرزاق سمرقندی، دناوردی، ابوالفرج علی بن حسین الاصفہانی، المکّاری، ابن قتیبہ وغیرہ۔

یحییٰ برمکی، جعفر برمکی اور خالد برمکی جنہوں نے عباسی دور حکومت میں اہم خدمات انجام دیں، ایرانی تھے۔ وہ بہترین منتظم تسلیم کئے جاتے تھے۔ اسی طرح خواجہ حسن نظام الملک طوسی ایک ایرانی تھے، جنہوں نے سلجوق خاندان کے سلطان الپ ارطغرل اور ملک شاہ کے تحت وزیر اعظم کی حیثیت سے فرائض انجام دئے انہیں دنیا کے قابل ترین سیاستدانوں میں شمار کیا جاتا ہے۔ ان کی کتاب سیاست نامہ "مسلم سیاسی فکر اور مسلم سیاسی نظام پر ایک مستند اور معیاری تصنیف ہے۔

اسی طرح ایرانیوں نے پیغمبر اسلام کی سوانح عمریاں (سیرت) بڑی محنت اور جانفشانی سے مرتب کیں۔ اور رسول اکرم کے ارشادات (احادیث) کو مرتب کیا اور اسلامی دینیات کی تشکیل کی۔ سائنسی موضوعات پر بڑی کاوش سے کتابیں تصنیف کیں۔ قانون کے میدان میں بھی وہ پیچھے نہ تھے۔ ان حقائق کی بنا پر یقین کے ساتھ کہا جاسکتا ہے کہ ایرانیوں نے دوسرے لوگوں کے مقابلے میں سب سے زیادہ مسلم ثقافت کی تعمیر میں حصہ لیا۔ بہر حال یہ ایک طرفہ معاملہ نہیں تھا۔ عرب بھی ہمہ گیر قابلیت کے حامل تھے اور تخلیقی مفکر تھے۔ انہوں نے تقریباً ہر میدان میں پہل کی اسے عملی شکل دی اور انتہائی بلندیوں تک پہنچایا۔ عرب اور ایرانیوں کی دوستی ایک ایسا مثالی امتزاج تھا جس کے شاندار نتائج برآمد ہوئے اور اس سے نوع انسانی کو عام طور پر اور مسلمانوں کو خاص طور پر بے انتہا فائدہ پہنچا۔

”عربوں کی فطری صلاحیت میں ایرانی نگر سے تحریک پیدا ہوئی اور عرب اور ایرانیوں کے اوصاف ایک دوسرے کے لئے معاون ثابت ہوئے۔ عربی سائنس کا کرشمہ زیادہ تر عربی زبان کی قوت اور اسلامی عقیدے میں ایرانیوں کے تحسین کا پلین منت تھا۔ عربی سائنس عرب سائنسی ذہانت کا ثمر تھا جسے ایرانی ذہانت نے بار آور کیا۔“ (جارج سارٹن انٹروڈکشن ٹو دی ہسٹری آف سائنس)

اسے جی براؤن کے مطابق ”ایک زمانے میں ایران اور عربوں کی ذہنی اور سیاسی زندگی اس قدر گہرے طور پر مربوط اور ایک دوسرے سے مشابہ تھی کہ اسلام کے ارتقاء سے متعلق تحقیق کے لئے ان دونوں کا مشترک مطالعہ ضروری ہے۔“

نولڈک کے مطابق ”یونانی تہذیب کبھی بالائی سطح سے زیادہ ایرانی زندگی میں داخل نہیں ہوئی اس کے

برخلاف عربوں کا مذہب اور ان کے طور طریقے ایرانیوں کی رگ و پے میں سرایت کر گئے تھے۔ " ایرانیوں نے اپنے آپ کو اس اسلامی سلطنت میں جذب کر لیا تھا جو زین سے لاہور تک پھیلی ہوئی تھی۔

" اسلام میں غیر عرب عناصر کا عربوں کے ساتھ حلول اور انجذاب ایسی نیر رفتاری سے عمل میں آیا کہ اسکی مثال نوع انسانی کی تاریخ میں بہت کم ملتی ہے۔" (ای۔ جی برادون)

عربوں اور ایرانیوں کی یہ اسلامی تہذیب جسکی مشترکہ زبان عربی تھی منگولوں کی یلغار کے بعد انحطاط پذیر ہوگی مسلمانوں نے اس سانحہ کے بعد بھی اپنے وجود کو برقرار رکھا۔ انہوں نے خود کو سنبھالا دیا۔ اور پھر وہ مشرقی یورپ ایشیا اور افریقہ میں نئے افقوں کی تلاش میں آگے بڑھے۔ تاہم وہ ذہنی قوت اور قوت حیات جو عرب ایران کے امتزاج سے پیدا ہوئی تھی، شاید دنا درہی کہیں بڑے پیمانے پر موجود تھی۔ البتہ انفرادی ذہنی صلاحیت کی چنگاریاں اب بھی موجود تھیں۔

نسلی تشکیل | اس برادون وابستگی کے متعلق بحث کرنے کے بعد جو عربوں اور ایرانیوں کے درمیان موجود تھی

اور آخر الذکر نے عربی زبان کی ترقی میں جو عظیم کردار ادا کیا تھا، ہم ایرانیوں کی نسل اور مذہب کے اہم پہلوؤں پر اظہار خیال کریں گے۔ چونکہ ایران اس وقت انتہائی مشکل دور سے گذر رہا ہے۔ جو اس کی تاریخ میں نقطہ انقلاب ثابت ہو سکتا ہے۔ یہاں چاہئے کہ حقائق کو پوشیدہ رکھے بغیر خواہ وہ کتنے ہی ناخوشگوار کیوں نہ ہوں صحیح منظر پیش کر دیں۔ اس سے دنیا کے لوگ ایران کو بہتر طور پر سمجھ سکیں گے اور غیر جذباتی طور پر صورتحال کا تجزیہ کر کے مفید نتیجہ پر پہنچ سکیں گے۔ یہ عام تصور کہ ایرانیوں نے ابتداء ہی سے شیعیت کو قبول کیا تھا۔ اور اس کے ذریعہ اپنا قومی تشخص قائم کیا اسکی طور پر بے بنیاد ہے جسکی کوئی اساس نہیں۔ ہم اس باب میں دلائل سے ثابت کریں گے کہ اہل ایران نے سنی مذہب اختیار کیا تھا اور اس پر نو سال تک قائم رہے۔ حتیٰ کہ سولہویں صدی عیسوی میں صفوی حکمرانوں نے انہیں بزور شمشیر شیعہ مذہب قبول کرنے پر مجبور کیا۔

اسی طرح ایران کے لوگ آریائی نہیں ہیں جیسا کہ عام طور پر کہا جاتا ہے۔ آج کے ایران کے شہری ایک مخلوط قوم ہیں جو ایشیا کی ان مختلف نسلوں پر مشتمل ہے جو ان علاقوں میں گذشتہ کئی صدیوں کے دوران آباد ہو گئی تھیں۔ اسکی تفصیلات پر یہاں ہم روشنی ڈالیں گے۔

موجودہ ایرانی قوم میں نہ تو لسانی اعتبار سے اور نہ نسلی لحاظ سے یکسانیت پائی جاتی ہے۔ جدید ایران کی آبادی جن خاص عناصر پر مشتمل ہے، وہ یہ ہیں :- ۱۔ عرب جو کہ زیادہ تر صوبہ خوزستان میں پائے جاتے ہیں یہ صوبہ اس صدی کے آغاز میں عربستان کے نام سے مشہور تھا اس کے علاوہ عربوں کی اولاد کافی تعداد میں خراسان میں بھی پائی جاتی ہے۔ جہاں عرب بدوی قبیلے حضرت عثمان کے دور خلافت میں تاتاریوں سے دفاع کے لئے آباد کئے گئے تھے۔ ۱۱۔ کرد شمال مغربی علاقہ کے کرمان شاہ کے صوبے میں پائے جاتے ہیں۔ ۱۲۔ ترک آذربائیجان، خراسان

اور گروہوں کی شکل میں ایران کے تمام علاقوں میں پائے جاتے ہیں۔ عباسی خلیفہ معتصم باللہ کے دور حکومت میں ترکوں کی بھاری تعداد وسطی ایشیا سے یہاں آنا شروع ہوئی جس کا سلسلہ غزنوی، سلجوقی، خوارزم شاہی، تیموری، صفوی اور قاجاریوں کے زمانے تک جاری رہا۔ علاوہ ازیں منگولیوں کے متعدد گروہ ہلاکو خاں اور ان کی اولاد کے دور میں یہاں آباد ہو گئے تھے۔ ۴۔ بلوچی ایرانی بلوچستان کے علاقہ میں جو پاکستانی سرحد سے بندر عباس تک پھیلا ہوا ہے آباد ہیں۔ ۵۔ پارسی یا قدیم ایرانی جو وسطی علاقوں میں پائے جاتے ہیں۔ اس طرح آج کی ایرانی قوم پانچ خاص گروہوں پر مشتمل ہے۔ عرب، کرد، ترک، بلوچ اور قدیم ایرانی۔

رچرڈ فرائی کی کتاب "ایران" کے درج ذیل اقتباسات نہایت ہی معلومات افزا ہیں۔ "خوزستان کا جنوب مغربی صوبہ حقیقت میں عراق کے میدانی علاقوں کی ایک توسیع ہے۔ یہاں زیادہ تر مقامی آبادی عربی زبان بولتی ہے لیکن خوزستان کے عرب جدید ایران کی حکومت یا معیشت میں کوئی خاص اہمیت نہیں رکھتے۔ خوزستان کے ایرانیوں اور عربوں کے تعلقات کو مشکل خوشگوار کہا جاسکتا ہے۔"

"ایران میں سب سے بڑا اقلیتی گروہ ترکوں پر مشتمل ہے جو آذربائیجان اور خراسان میں آباد ہیں۔ آذربائیجان کے جنوب میں صوبہ فارس میں ترکی تشیار قبائلی اس صوبے کے سب سے زیادہ طاقتور خانہ بدوش ہیں۔ جبکہ خراسان کے مشرقی حصہ میں افشار ترکی قبیلہ کے لوگ بڑی تعداد میں پائے جاتے ہیں۔"

"مشرق قریب پر ترکوں کے حملے یا ان کی بلیغ نے اس پورے علاقہ کا نقشہ بدل دیا۔ گیارہویں صدی عیسوی کے سلجوق فاتحین کے زمانے سے پہلی جنگ عظیم تک مشرق قریب کے حکمران زیادہ تر ترکی النسل تھے۔ لیکن عرب اور ایرانیوں نے کبھی ان کی حکومت کی مذمت نہیں کی۔ یہ کم و بیش عام عقیدہ تھا کہ ترک لوگوں کا مقدر حکمرانی کرنا ہے۔ جبکہ ایرانی فنون کے ماہر ہیں۔ اور عرب مذہب سے وابستہ ہیں۔"

... اس سے اب تک پورے ایران یا اس کے بعض حصوں پر مندرجہ ذیل شاہی خاندان حکومت کرتے رہے جو زیادہ تر ترک تھے۔

غزنوی... سلجوقی ۱۰۳۶ء-۱۱۹۴ء، خوارزم شاہی ۱۱۳۰ء-۱۱۶۰ء اور آتابک ۱۱۶۸ء-۱۱۶۵ء، منگول ۱۲۵۸ء-۱۳۸۰ء، تیموری ۱۳۸۰ء-۱۵۰۰ء، صفوی ۱۵۰۲ء-۱۷۳۶ء، افشار ۱۷۳۶ء-۱۷۶۹ء، قاجار ۱۷۶۹ء-۱۹۲۵ء، غزنوی، سلجوقی، خوارزم شاہی، آتابک، تیموری، صفوی، افشار اور قاجار خاندانوں اور مکمل طور پر ترک تھے۔ گوشاہ اسماعیل صفوی کا دعویٰ تھا کہ وہ پیغمبر اسلام کی اولاد میں سے ہیں۔ لیکن ان کی فوج ترک سپاہیوں پر مشتمل تھی جو قزلباش کے نام سے مشہور تھی ان ہی قزلباش ترکوں نے صفوی دور میں ایران پر حکومت کی۔

آرنولڈوسن کے مطابق "کوئی بھی دوسری نسل اسی قدر مخلوط نہیں ہے۔ جتنی کہ ایرانی۔ ان کی رگوں میں مختلف

خون دوڑ رہے ہیں۔ یہ مختلف نسلوں سے تعلق رکھتے ہیں۔ آج بھی ایران کی صرف دو تہائی آبادی فارسی زبان یا اس کی مقامی بولیاں بولتی ہیں۔“

اس طرح یہ بات ثابت ہوتی ہے کہ آج کے ایران کے لوگ مشرق وسطیٰ، وسطی ایشیا اور جنوب ایشیا کے حصوں کے تمام مسلمانوں کی نسلوں پر مشتمل ہیں۔ یہ صورت حال ایک ایسی سر زمین میں فطری بات تھی جو مشرق اور مغرب اور شمال اور جنوب کے سنگم پر واقع ہے۔ اس کی منفرد جغرافیائی حیثیت کے پیش نظر یہ مشرق وسطیٰ، وسطی ایشیا، اور جنوب ایشیا کے واقعات سے گہرے طور پر متاثر ہوا ہے۔ اور اس نے اپنی سرحدات سے باہر ہر سمت میں گہرا اثر ڈالا ہے۔ مزید برآں لوگوں کے ہر گروہ نے جو ایران میں آباد ہے، اپنی تاریخ کے کسی نہ کسی مرحلہ پر شاندار کردار ادا کیا ہے۔

عباسی سلطنت کے ابتدائی عرب دور نے پوری دنیا کے نئے مینار نور کا کام دیا۔ ایران نے اس مدت کے دوران عربوں کے اشتراک عمل سے مذہبی اور سائنسی میدانوں میں فائدہ اٹھایا۔ سلجوقی دور میں ثقافتی اور ذہنی سرگرمیاں جن بلندیوں تک پہنچیں وہ اس قدر مشہور ہے کہ یہاں ان کی وضاحت کی ضرورت نہیں۔ تیموری اپنے دور میں فنون لطیفہ اور فن تعمیر کے زبردست سرپرست ثابت ہوئے۔


تیمور کے بیٹے اور پوتے شاہ رخ، مرزا الخ بیگ، اور سلطان حسین مرزا نادر کتابوں کے سجدہ دلدارہ تھے وہ اس میدان میں برگن ٹی کے ڈیوک یا انجامد کے شاہ بننے سے سبقت لے گئے تھے جو ان کے ہم عصر تھے اور سو لہویں اور سترھویں صدی کی کتابوں کے مشہور فرانسیسی اور اطالوی شیدائیان کتب سے زیادہ مشہور تھے۔ انہوں نے نہ صرف نادر کتابیں جمع کیں بلکہ کتابیں تخلیق کیں حسین مرزا نے کتابوں کا ایک نیا اسلوب نکالا جو انتہائی فنکارانہ تھا۔

یورپ کی نفیس ترین کتابیں اور مسودات بھی ان مشرقی کتابوں کا مقابلہ نہیں کر سکتیں۔ اس طرح تیموری، ایران میں کتابوں کے شاندار اسٹائل کے بانی تھے۔ وہ بجا طور پر دنیا کے عظیم ترین شائقین کتب کی حیثیت سے یاد رکھے جانے کے قابل ہے۔

مزید برآں تیموری خاندان کے دور حکومت میں نفیس ترین قالین تیار کئے جاتے تھے۔ اس صنعت کو تیموریوں سے جو تقویت حاصل ہوئی وہ اس قدر موثر تھی کہ اس کا اثر سو لہویں صدی کے بیشتر حصہ میں برقرار رہا جو صفویوں کا دور تھا۔

(باقی آئندہ)

پاکستان کی اقتصادی ترقی میں قدم بہ قدم شریک



آدمجی کے کاغذ۔ بورڈ اور بلیچنگ پاؤڈر

adamjee

آدمجی پیپر اینڈ بورڈ ملز لمیٹڈ

آدمجی ہاؤس۔ پی۔ او۔ بکس ۴۳۳۲۔ آئی۔ آئی۔ چندریگر روڈ۔ کراچی ۲